

पुणे फिल्म फाऊंडेशनमार्फत, आयोजित “२३ वा पुणे आंतरराष्ट्रीय चित्रपट महोत्सव” च्या आयोजनासाठी दुसऱ्या टप्प्यातील अर्थसहाय्य मंजूर करण्यास प्रशासकीय मान्यता देणेबाबत.

### महाराष्ट्र शासन

### पर्यटन व सांस्कृतिक कार्य विभाग

शासन निर्णय क्रमांक : आंचिम-२०२४ / प्र.क्र.८८ / सां.का.१

हुतात्मा राजगुरु चौक, मादाम कामा मार्ग,

मंत्रालय विस्तार भवन, मुंबई ४०० ०३२.

दिनांक : १४ फेब्रुवारी, २०२५

**वाचा :** १. शासन निर्णय, पर्यटन व सांस्कृतिक कार्य विभाग, क्र.आंचिम-२०२३/प्र.क्र.१२४/ सां.का.१, दि.११ मार्च, २०२४.

२. शासन निर्णय, पर्यटन व सांस्कृतिक कार्य विभाग, क्र.आंचिम-२०२४/प्र.क्र.८८/ सां.का.१, दि.१२ डिसेंबर, २०२४.

३. महाराष्ट्र चित्रपट, रंगभूमी आणि सांस्कृतिक विकास महामंडळ, मुंबई यांचे दि. ०७ जानेवारी, २०२५ रोजीचे पत्र

### प्रस्तावना :

आंतरराष्ट्रीय चित्रपट महोत्सवाचे आयोजन करण्यास्तव उपनिर्दिष्ट १ शासन निर्णयामधील नमूद संस्थांना अनुदान देण्यात येते. सदर शासन निर्णयात पुणे फिल्म फाऊंडेशन, पुणे या संस्थेमार्फत आयोजित “पुणे आंतरराष्ट्रीय चित्रपट महोत्सव” या महोत्सवाचाही समावेश आहे. उपरोक्त नमूद शासन निर्णयान्वये पुणे आंतरराष्ट्रीय चित्रपट महोत्सव आयोजनास्तव रुपये ७०.०० लक्ष इतके अर्थसहाय्य देण्याची तरतूद आहे.

पुणे आंतरराष्ट्रीय चित्रपट महोत्सव आयोजनास्तव एकूण रुपये ४.०० कोटी इतका निधी वितरित करण्याचे निर्देश तत्कालिन मा. उपमुख्यमंत्री यांनी दिले होते. त्यानुसार, रुपये ३.६८ कोटी इतका निधी पुणे आंतरराष्ट्रीय चित्रपट महोत्सवाच्या आयोजनास्तव “पुणे फिल्म फाऊंडेशन” या संस्थेस संदर्भ क्र. २ अन्वये वितरित करण्यात आला आहे. आता, दुसऱ्या टप्प्यातील रु.३२.०० लक्ष इतका ऊर्वरित निधी “पुणे फिल्म फाऊंडेशन” या संस्थेस प्रशासकीय मान्यता देण्याची बाब शासनाच्या विचाराधिन होती.

### शासन निर्णय:

पुणे फिल्म फाऊंडेशन या संस्थेमार्फत आयोजित करण्यात येणाऱ्या “२३ वा पुणे आंतरराष्ट्रीय चित्रपट महोत्सव” या महोत्सवासाठी शासनातर्फे दुसऱ्या टप्प्यातील रुपये ३२.०० लक्ष ( रुपये बत्तीस लक्ष फक्त ) इतक्या रकमेच्या निधीस खालील अटीच्या अधिन राहून प्रशासकीय मान्यता देण्यात येत आहे.

१. मंजूर केलेले अर्थसहाय्य हे मुंबई वित्तीय नियमानुसार अनुज्ञेय राहील.
२. मंजूर केलेले अर्थसहाय्य हे अनावर्ती असेल व शासनाच्या नेहमीच्या अर्थसहाय्यासंदर्भातील अटी व शर्ती यांच्या अधिन राहून असेल.
३. अर्थसहाय्याचा विनियोग केवळ मंजूर केलेल्या प्रयोजनार्थ व तात्काळ करण्यात यावा. तसे न केल्यास अर्थसहाय्याची रक्कम प्रचलित बँकेच्या व्याजदरासह शासनास परत करणे बंधनकारक राहील.
४. चित्रपट महोत्सवाचा समारोपानंतर किमान ३ महिन्यात उपयोगिता प्रमाणपत्र, जमा-खर्चाचा तपशिल (Profit and Loss Account) व खर्चाचा ताळेबंद (Balance Sheet) सादर करणे बंधनकारक राहील.
५. सदर महोत्सवात प्रदान करण्यात येणाऱ्या पुरस्कार / सन्मान समितीवर शासनाचा किमान एक प्रतिनिधी संस्थेने नेमणे आवश्यक राहील.

६. महोत्सव संपन्न झाल्यानंतर विस्तृत अहवाल महाराष्ट्र चित्रपट, रंगभूमी आणि सांस्कृतिक विकास महामंडळ, गोरेगाव यांना १ महिन्याच्या आत सादर करणे बंधनकारक राहिल.
७. चित्रपट महोत्सवाची जाहिरात, निमंत्रण पत्रिका इत्यादी माध्यमातून “सांस्कृतिक कार्य विभाग, महाराष्ट्र शासन” यांच्या सहकार्याने असा ठळक उल्लेख करणे आवश्यक आहे. महाराष्ट्र शासनाचा सहयोग महोत्सवाशी संबंधित सर्वांना तसेच प्रसार माध्यमांना देखील स्पष्टपणे समजेल, अशा पध्दतीने आयोजकांनी महोत्सवपूर्व व महोत्सवादरम्यान विशेषत्वाने अधोरेखित करावा.
८. आयोजक संस्थेला शासन निर्णय दि.११ मार्च, २०२४ अन्वये घोषित धोरणातील सर्व अटी व शर्तीची पूर्तता करणे बंधनकारक राहिल.
९. वरील सर्व नियमातील बदल, सुधारणा किंवा अर्थ लावणे याबाबतचे पूर्ण अधिकार शासनास राहतील व याबाबत शासनाने दिलेले आदेश अंतिम व संबंधितांवर बंधनकारक राहतील. तसेच याबाबत करारावर स्वाक्षरी करणाऱ्या दोन्ही पक्षात वाद झाल्यास वादाचे निराकरण करण्याकरीता अपर मुख्य सचिव ( सांस्कृतिक कार्य ) यांचा लवाद नेमण्यात येऊन त्यांनी दिलेला निर्णय अंतिम तसेच दोन्ही पक्षांवर बंधनकारक राहिल. तथापि, लवाद नेमल्यास कोणत्याही पक्षास न्यायालयात जाण्याची मुभा नाही. वरील अटी-शर्तीसह करार करण्यासाठी व्यवस्थापकीय संचालक, महाराष्ट्र चित्रपट, रंगभूमी आणि सांस्कृतिक विकास महामंडळ, गोरेगाव यांना प्राधिकृत करण्यात येत आहे.
१०. विभागाच्या योजनांची प्रसिध्दी होईल याची व्यवस्था सदर महोत्सवांतर्गत संस्थेने करणे बंधनकारक राहिल.
०२. यासाठी होणारा खर्च "मागणी क्रमांक झेडडी-२, २२०५ कला व संस्कृती (००) १०२, कला संस्कृती प्रचालन (०३) (०६) आंतरराष्ट्रीय चित्रपट महोत्सव (२२०५ १५८१), ३१ सहाय्यक अनुदाने (वेतनेतर)" या लेखाशिर्षाखाली सन २०२४-२५ या आर्थिक वर्षात उपलब्ध तरतुदीतून भागविण्यात यावा.
०३. सदर खर्चास वित्तीय अधिकार नियम पुस्तिका १९७८ भाग पहिला, उपविभाग तीन अ.क्र.४ नियम क्र.२७ (२) (अ) नुसार प्रशासकीय विभागास प्राप्त प्राधिकारानुसार मान्यता देण्यात येत आहे.
०४. सदर शासन निर्णय हा महाराष्ट्र शासनाच्या [www.maharashtra.gov.in](http://www.maharashtra.gov.in) या संकेतस्थळावर उपलब्ध असून त्याचा सांकेतांक क्रमांक २०२५०२१४१७०७५८१७२३ असा आहे. हा आदेश डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने,

( अनिरुद्ध सू. देशपांडे )

कार्यासन अधिकारी, महाराष्ट्र शासन

प्रति,

१. मा.मंत्री, सांस्कृतिक कार्य यांचे खाजगी सचिव
२. अपर मुख्य सचिव, सांस्कृतिक कार्य, मंत्रालय, मुंबई.
३. व्यवस्थापकीय संचालक, महाराष्ट्र चित्रपट, रंगभूमी आणि सांस्कृतिक विकास महामंडळ, गोरेगाव, मुंबई
४. अध्यक्ष, पुणे फिल्म फाऊंडेशन, फ्लॅट नं.१, सरजाई बिल्डींग, साईबाबा मंदिर जवळ, मुकुंद नगर, पुणे
५. निवड नस्ती - सां.का.१